

3479. “பந்த்” தால் விளையப் போகும் பயன் என்ன?

உடன்பிறப்பே,

பாரதீய ஜனதா கட்சி - அ.தி.மு.க. - இடதுசாரிக் கம்யூனிஸ்ட் கட்சிகள் இணைந்து ஓர் அணியில் நின்று ஜூலை 5ஆம் தேதி இந்தியா முழுமையையும் ஸ்தம்பிக்கும் அளவுக்கு ஒரு “பந்த்” நடத்தப் போகிறோமென்று அறிவித்தார்கள். அந்த அறிவிப்புக்கு ஊடகங்கள் கூரேற்றி ஓரிடத்தில்கூட சோடை போகாமல் அந்தப் “பந்த்” நடைபெற வேண்டுமென்று - மதவாத சக்திகளான பா.ஜ.க. வினரும் - இடதுசாரி அணியினரும் - அ.தி.மு.க. வினரும் - அறிக்கை விடுத்ததோடு - அந்த “பந்த்” மகத்தான வெற்றி பெற வேண்டுமென்பதற்காக - “பந்த்” பற்றிய பரபரப்பான செய்திகளையெல்லாம் வெளியிட்டு - அவற்றைப் பரப்பியும் வந்தார்கள்.

அந்த அணியினுடைய முக்கிய தலைவர்கள் - இந்த “பந்த்” அமைதியான முறையில் நடைபெற வேண்டுமென்று செய்தியாளர்கள் மூலமாக கருத்து வெளியிட்டார்கள். “பந்த்”தின் காரணமாக பத்தாயிரம் கோடி ரூபாய் அளவுக்கு நாட்டுக்கு இழப்பு என்று ஒரு செய்தியும் - நாட்டின் தேசிய உற்பத்தியில் பதிமூன்றாயிரம் கோடி இழப்பு ஏற்பட்டுள்ளதாக தொழில் வணிகச் சங்கங்களின் கூட்டமைப்பு அறிக்கைகளின் மூலமாகவும் செய்திகள் வெளி வந்துள்ளன.

பொதுவாக “பந்த்” - வேலை நிறுத்தம் போன்றவை தவிர்க்க முடியாத காரணங்களால் நடத்த வேண்டிய நிலை இருக்குமானால் அதனை நான் என்றைக்கும் எதிர்த்து எந்தவிதமான கருத்தும் தெரிவித்ததில்லை.

கூறப்படும் குறிக்கோள், கொள்கை, கோரிக்கை இவற்றை அடைவதற்கான முயற்சிகளில் ஈடுபடுவோர் யாராயினும் அவர்களை நாம் சந்தேகித்ததில்லை.

“சபாஷ்” என்று தட்டிக் கொடுக்கவும் தவறியதில்லை!

ஆனால் கூறப்படும் குறிக்கோள், கொள்கை இவற்றில் எவ்வளவு நியாயமிருந்தபோதிலும் அவற்றை அடைவதற்கான வழிமுறைகளில் வாய்மை தவறினாலோ அல்லது வன்முறை தலை காட்டினாலோ - அப்போது குறிக்கோள் வெற்றிக்கு இரண்டாவது இடத்தையும், வழிமுறை தவறாத வாய்மையான நிலைக்கு முதல் இடத்தையும் தருபவர்கள் நாம்.

இலங்கைத் தமிழர் பிரச்சினை - விலை வாசி உயர்வு கண்டனம் போன்ற எத்தனையோ பிரச்சினைகளில் மக்கள் நலன் - மக்கள் உரிமை இவற்றை முன் வைத்து நாம் போராட்டங்களை கழகத்தின் சார்பாக தனித்து நின்றும் நடத்தியிருக்கிறோம்; பிற கட்சிகளின் துணை கொண்டும் நடத்தியிருக்கிறோம்.

அத்தகைய போராட்டங்களில் ரயில் நிறுத்தக் கிளர்ச்சிகளைக்கூட - பேருந்து மறித்தல் கிளர்ச்சிகளைக்கூட திடுதிப்பென்று அறிவிக்கப்படாத நிகழ்ச்சியாக அவற்றை நாம் நடத்தியதில்லை. குறிப்பிட்ட ஒரு தேதியில் - குறிப்பிட்ட ஓர் இடத்தில் - காலையோ, மாலையோ - பெயர் குறிப்பிட்ட இந்தத் தோழர்கள் - இந்த நேரத்தில் ரயில் நிறுத்தப் போராட்டத்திலோ - பேருந்து மறித்தல் போராட்டத்திலோ ஈடுபடுவர் என்று அறிவிக்கப்பட்டு - அவர்கள் எந்த இடத்திலிருந்து எத்தனை மணிக்குப் புறப்பட்டு - அந்த இடத்திற்கு வருவார்கள் என்றெல்லாம் தெரிவிக்கப்பட்டு -

காவல் துறையினரும் அந்த இடத்திற்குச் சென்று அவர்களை கைது செய்து - சிறையில் அடைப்பார்கள். இது இன்று நேற்றல்ல; 1938ஆம் ஆண்டு கட்டாய இந்தியை எதிர்க்க சென்னை தொண்டை மண்டல உயர்நிலைப் பள்ளி வாசலில் தந்தை பெரியாரின் ஆணைப்படி; தமிழர் படையினர் நடத்திய திராவிட இயக்கத்தினருடைய மொழிப் போராட்டத்திலிருந்து இன்று வரை கடைப்பிடிக்கப்பட்டு வரும் முறையாகும்.

ஒன்றிரண்டு போராட்டங்களில் பிற கட்சியினர் புகுந்து வம்பு, தும்பு செய்த காரணத்தினாலோ - அல்லது காவல் துறையினரின் அத்து மீறலாலோ - விதி விலக்காக ஒழுங்கு முறையான அமைதி வழி கிளர்ச்சிகள் கூட அமளி வழிக்கு திரும்பியிருக்கக் கூடும்.

ஆனால் எந்தச் சூழ்நிலையிலும் அப்படி ஒரு போராட்ட முறையைக் கடைப்பிடிக்கும் இயக்கமாக திராவிடர் இயக்கம் குறிப்பாக திராவிட முன்னேற்றக் கழகம் என்றைக்குமே இருந்ததில்லை.

ஆனால் இடது சாரிகளும், பா.ஜ.க.வினரும், அ.தி.மு.க.வினரும் அணி சேருகிறார்கள். அந்த அணியில் அத்வானி போன்ற மூத்த தலைவர்கள் இந்தக் கிளர்ச்சியில் அமைதி கெடக் கூடாது என்பதை வலியுறுத்தினாலுங் கூட - அதையும் மீறியோ அல்லது அத்வானியின் அறிவுரைக்கு இதுதான் பொருள் என்று கருதிக் கொண்டோ;

இதோ பாட்னாவில் பாவையர் பட்டாளம் படையெடுத்து பாதையை மறைக்கும் காட்சியையும் - அவர்கள் கரங்களில் பளபளக்கும் பட்டாக் கத்திகளையும் பார்க்கும்போது “பாரத் பந்த்” நடத்தியவர்களே - இவற்றை விரும்பினார்களா என்று ஐயுறத்தான் வேண்டியிருக்கிறது.

எப்படியோ - தமிழகத்தைப் பொறுத்தவரையில் இந்த முழு அடைப்புக்கு ஆதரவில்லை என்பதையும் - அங்கொன்றும் இங்கொன்றுமாக - பேருந்துகள் மீது கல்வீச்சுகள் நடைபெற்று சுமார் 200 பேர் கைது செய்யப்பட்டு காவலில் வைக்கப்பட்டார்கள் என்பதைத் தவிர வேறு எந்தப் பாதிப்பும் இல்லை யென்றும் பா.ஜ.க., இடதுசாரிகள் ஆளுகின்ற மாநிலங்களில்தான் இயல்பு வாழ்க்கை முடங்கியதாகவும் இந்த அணியின் ஆதரவு ஏடுகள் செய்தி வெளியிட்டிருப்பதில் இருந்தே தமிழகத்தில் என்னதான் அ.தி.மு.க., பா.ஜ.க., போன்ற பெரிய கட்சிகள் அணி வகுத்து நின்றாலும், விலைவாசி உயர்வு என்ற கோஷம் - அதனால் ஏற்படும் பாதிப்பு - இந்தியாவில் மற்ற மாநிலங்களைப் போல தமிழ் மாநில மக்களைப் பாதிக்க வில்லை என்பதும் - அப்படிப் பாதிக்காத அளவிற்கு அவர்களைப் பாதுகாக்கும் கடமையை இங்குள்ள நமது அரசு நிறைவேற்றி வருகிறது என்பதும் - அதனால்தான் பூதாகாரமாக எதிர் பார்த்த பா.ஜ.க. - அ.தி.மு.க. - இடதுசாரிகள் கொண்ட கூட்டணியின் “பந்த்” வெற்றி பெறவில்லை என்பதும் அனைவரும் அறிந்து கொள்ள வேண்டிய ஒன்றாகும்.

இதைச் சொல்வதால் விலைவாசி உயர்வுக்கு வெண்சாமரம் வீசுபவர்கள் அல்ல நாம்; மற்ற மாநிலங்களைப் போல அல்லாமல்

தமிழ் மாநிலத்தில் கிலோ அரிசி ஒரு ரூபாய் என்பதும் - மானிய விலையில் மளிகைச் சாமான்களைப் பெற முடியும் என்பதும் - பஸ்கட்டண உயர்வில்லை என்பதும் - விலைவாசி உயர்வின் பாதிப்பை சாதாரண - சாமான்ய மக்களிடமிருந்து அகற்றியிருப்பதை எண்ணிப் பார்த்தால் முழு உண்மையும் புலப்படும்.

எண்ணிப் பார்க்க முன்வராமல்;

எப்போது தங்கள் ஆட்சி வரும் என்பதற்காக மாத்திரம் நாள்களை எண்ணிக் கொண்டிருப்போருக்கு;

“பாரத் பந்த்” - பாதை மறியல் - பட்டாக் கத்தி வீச்சு - இவற்றால் எந்தப் பயனும் விளையப் போவதில்லை!

அன்புள்ள,

மு.க.

7-7-2010

3480. வெல்லத் தமிழ் இனி வளரும்!

உடன்பிறப்பே,

கோலமிசு கோவை மாநகரில் ஜூன் திங்கள் 23 முதல் 27வரை ஐந்து நாட்கள் குவலயமே திரண்டு வந்து கூடியதோ என்று அனைவரும் வியந்து போற்றும்வண்ணம், உலகத்தமிழ்ச் செம்மொழி மாநாடு மிகவும் வெற்றிகரமாக நடந்தேறியுள்ளது. “இலட்சோபலட்சம் மக்கள் திரண்டனர்! எத்திசை நோக்கினும் எண்ணிலடங்கா மனிதத் தலைகள்” எனப் பத்திரிகைகள் அனைத்தும் பாரபட்சமின்றி பாராட்டும் அளவிற்கு மாபெரும் மக்கள் சங்கமம் என அம்மாநாடு நிகழ்ந்தது. முன்னர் நடைபெற்ற மாநாடுகளை எல்லாம் விட - ஒரு சீர் கூடுதலாக “உலகத் தமிழ்ச் செம்மொழி மாநாடு” என்ற பெயரில் நடைபெற்ற அந்த மாநாட்டில்; ஐம்பதுக்கும் மேலான நாடுகளிலிருந்து பல்லாயிரக்கணக்கான தமிழ் அறிஞர்கள், ஆன்றோர்கள், சான்றோர்கள், ஆய்வாளர்கள் வந்து, ஆய்வரங்குகளில் கலந்து கொண்டு, தமிழ்மொழியின் மேன்மையைப் பற்றியும், மென்மையைப் பற்றியும்; தமிழர் நாகரிகத்தின் தொன்மையைப் பற்றியும், தனித்தன்மையைப் பற்றியும்; இருபத்தோராம் நூற்றாண்டை நோக்கித் தமிழ்மொழியை எடுத்துச் செல்வதற்கான தேவைகளைப் பற்றியும்; அந்தத் தேவைகளை நிறைவு செய்வதற்கான வழிமுறைகளைப் பற்றியும்; பல்வேறு வகையான கருத்துகளை எடுத்து இயம்பியிருக்கிறார்கள்.

மாநாட்டிற்கு வந்திருந்த தமிழ் அறிஞர்கள் வழங்கிய கருத்துரைகளின் அடிப்படையில் - மாநாட்டின் நிறைவு நாளன்று தமிழ் மொழி, தமிழ் இனம், தமிழகத்தின் வளர்ச்சி ஆகியவற்றைக் கருத்தில் கொண்டு, பயனுள்ள 15 அறிவிப்புகளையும், தீர்மானங்களையும் நான் வெளியிட்டேன். அவைகளில் ஒன்று; “தமிழில் படித்தவர்களுக்கு அரசுப் பணிகளில் முன்னுரிமை அளித்திட, உரிய சட்டம் தமிழக அரசின் சார்பில் இயற்றப்படும்”

என்னும் அறிவிப்பாகும். அந்த அறிவிப்பு மாநாட்டில் கூடியிருந்த மாபெரும் மக்கள் வெள்ளத்தின் மனமார்ந்த வரவேற்பினைப் பெற்றது.

மாநாடு நிறைவு பெற்று, சென்னைக்குத் திரும்பி வழக்கம்போல் தொடர்ந்து, மக்கள் பணிகளில் ஈடுபட்டிருக்கும் எனக்கு, நாள் தோறும் கிடைத்திடும் செய்திகள், “இன்பத் தேன் வந்து பாயுது காதினிலே” என்று பாரதி பாடிய கவிதை வரிக் கொப்ப; செவிக்கும், நெஞ்சத்திற்கும் இனிமை ஊட்டுபவையாக உள்ளன.

தமிழ்வழியில் பொறியியல் பட்டப் படிப்புகள் என்னும் தன்னிகரில்லாத் திட்டம் இந்த ஆண்டு தொடங்கியுள்ளது. முதல்கட்டமாக, அண்ணா பல்கலைக் கழகக் கல்லூரிகளில், “சிவில்”, “மெக்கானிகல்” பிரிவுகளில் மட்டும் தமிழ்வழிக் கல்வி வகுப்புகள் தொடங்கப்பட்டுள்ளன. சென்னை-கிண்டி பொறியியல் கல்லூரி, திருச்சி - அண்ணா பல்கலைக்கழகம் மற்றும் திண்டிவனம், அரியலூர், இராமநாதபுரம், திருக்குவளை, பண்ருட்டி, பட்டுக்கோட்டை, திண்டுக்கல், நாகர்கோவில், தூத்துக்குடி ஆகிய அண்ணா பல்கலைக்கழக கல்லூரிகள் என மொத்தம் 11 கல்லூரிகளில் “சிவில்” படிப்பில் தமிழ் பயிற்றுமொழி வகுப்புகள் தொடங்கப்பட்டுள்ளன. கிண்டி பொறியியல் கல்லூரி, திருச்சி அண்ணா பல்கலைக்கழகம் மற்றும் விழுப்புரம், ஆரணி, அரியலூர், இராமநாதபுரம், திருக்குவளை, பண்ருட்டி, பட்டுக்கோட்டை, திண்டுக்கல், நாகர்கோவில், தூத்துக்குடி ஆகிய அண்ணா பல்கலைக்கழக கல்லூரிகள் என மொத்தம் 12 கல்லூரிகளில், “மெக்கானிக்கல்” படிப்பில் தமிழ் பயிற்றுமொழி வகுப்புகள் தொடங்கப்பட்டுள்ளன.

பொதுப் பிரிவு மாணவர்களுக்கான கலந்தாய்வு கடந்த ஐந்தாம் தேதி முதல் நடந்துவருகிறது. இந்தக் கலந்தாய்வில் 190க்கு மேல் “கட்-ஆப்” மதிப்பெண் எடுத்த மாணவர்கள் கூட, தமிழ்வழிப் பொறியியல் படிப்பைத் தேர்ந்தெடுத்துள்ளனர் என்பதும்; பொறியியல் பட்டப்படிப்புக்கான கலந்தாய்வு தொடங்கி, முதல் ஐந்து நாட்களிலேயே, தமிழ்வழி பொறியியல் படிப்பில் 22 பேர் சேர்ந்துள்ளனர் என்பதும்; உண்மையிலேயே நமக்கெல்லாம் இனிப்பான செய்தியாகும். கடந்த 6, 7, 8 ஆகிய தேதிகளில்

பொறியியல் படிப்பில் தலா 2 பேர், 10ஆம் தேதியன்று 7 பேர், தொழில்கல்வி படிப்பில் 9 பேர் என மொத்தம் 22 பேர் இதுவரை தமிழ்வழிப் பொறியியல் படிப்பில் சேர்ந்துள்ளனர். பொறியியல் பட்டப்படிப்புக்கான கலந்தாய்வு இன்னும் ஒருமாதத்திற்குமேல் நடைபெற உள்ளது. எனவே, தமிழ்வழிப் பொறியியல் படிப்பில் மேலும் ஏராளமான மாணவர்கள் சேருவார்கள் என்று நாம் நிச்சயம் எதிர்பார்க்கலாம்.

தமிழ்வழிப் பொறியியல் பட்டப்படிப்பில் ஏற்பட்டுள்ள ஆர்வத்தின் காரணமாக, மாணவர் மற்றும் பெற்றோர்களிடையே; தற்போது அண்ணா பல்கலைக்கழகங்களில் மட்டுமே தொடங்கப்பட்டுள்ள தமிழ்வழிப் பொறியியல் படிப்பு; அரசு மற்றும் அரசு உதவிபெறும் கல்லூரிகளிலும், தனியார் சுயநிதிக் கல்லூரிகளிலும் தொடங்கப்பட வேண்டும் என்னும் கோரிக்கை எழுந்துள்ளது என்ற செய்தி, “எங்கும் தமிழ் - எதிலும் தமிழ்” என்ற எழுச்சி முழக்கத்திற்கு மேலும் வலுவூட்டுவதாக அமைந்திருக்கிறது.

உடன்பிறப்பே, கழக அரசு 2006ஆம் ஆண்டு பொறுப்பேற்றவுடன், 31.5.2006 அன்று, தமிழ் மொழிக் கல்வி, முதல் வகுப்பிலிருந்து பத்தாம் வகுப்பு வரை கட்டாயம் எனச் சட்டம் நிறைவேற்றப் பட்டதையும்; அந்தச் சட்டம் நிறைவேற்றப் பட்டதன் காரணமாக, இந்தக் கல்வி ஆண்டு முதல் ஐந்தாம் வகுப்பு வரை அனைத்துப் பள்ளிகளிலும் மாணவர்கள் தமிழ் மொழியைக் கட்டாயப் பாடமாகப் படித்துப் பயன்பெறும் நல்ல சூழல் உருவாகியிருக்கிறது என்பதையும் நீ மறந்திருக்கமாட்டாய்!

எனக்குத் தரப்பட்டுள்ள இன்னொரு இனிய செய்தியினையும் உன்னோடு பகிர்ந்து கொள்கிறேன். தமிழ்நாடு கால்நடை மருத்துவப் பல்கலைக்கழகம் ஆசியாவிலேயே முதல் பல்கலைக்கழகம் என்பதையும்; அது முதன் முதலாகத் தமிழகத்தில், கழக ஆட்சியிலேதான் தொடங்கப்பட்டது என்பதையும் நீ அறிவாய். அந்தப் பல்கலைக் கழகத்தின் பி.வி.எஸ்சி., பட்டப்படிப்புக்கான கலந்தாய்வு 9.7.2010 அன்று தொடங்கி நடைபெற்றுக் கொண்டிருக்கிறது. 9.7.2010 அன்று மட்டும், 166 இடங்களுக்கான கலந்தாய்வு நிறைவேறியிருக்கிறது. 166

இடங்களில், 51 இடங்கள் பொதுத் தொகுப்பிற்கும், 44 இடங்கள் பிற்படுத்தப்பட்ட வகுப்பினர்க்கும், 6 இடங்கள் பிற்படுத்தப்பட்ட முஸ்லீம்களுக்கும், 33 இடங்கள் மிகப்பிற்படுத்தப்பட்ட வகுப்பினர்க்கும், 25 இடங்கள் ஆதிதிராவிடர்களுக்கும், 5 இடங்கள் அருந்ததியினர்க்கும், 2 இடங்கள் பழங்குடியினர்க்கும் ஒதுக்கீடு செய்யப்பட்டிருக்கின்றன. முஸ்லீம்கள் 6 இடங்களைப் பெற்றிருப்பதும், அருந்ததியினர் 5 இடங்களைப் பெற்றிருப்பதும் கழக அரசால் அவர்களுக்கு வழங்கப்பட்டுள்ள தனி உள்ஒதுக்கீட்டின் காரணமாக அல்லவா?

முஸ்லீம்களுக்குக் கழக அரசால் வழங்கப்பட்ட தனி இடஒதுக்கீட்டின் காரணமாக, அந்த சமுதாயத்தினர் தொடர்ந்து பயன்பெற்று வருவதை அனைவரும் அறிவர். பொறியியல் பட்டப்படிப்பில், 2008-2009ஆம் ஆண்டு சேர்க்கப்பட்ட முஸ்லீம் மாணவர்களின் மொத்த எண்ணிக்கை 3,288; பொறியியல் பட்டப்படிப்பில், 2009-2010ஆம் ஆண்டு சேர்க்கப்பட்ட முஸ்லீம் மாணவர்களின் மொத்த எண்ணிக்கை 3,655. ஆனால், தனி உள்ஒதுக்கீடு வழங்கப்படுவதற்கு முன்பு, 2007-2008ஆம் ஆண்டு பொறியியல் பட்டப்படிப்பில் சேர்க்கப்பட்ட, முஸ்லீம் மாணவர்களின் மொத்த எண்ணிக்கை 2,134தான் என்பதைக் கவனத்தில் கொள்ள வேண்டும்.

அதைப்போலவே, 2008-2009ஆம் ஆண்டில், பொறியியல் பட்டப்படிப்பில் அருந்ததியர்களுக்கு கிடைத்த இடங்கள் 1,093. உள் ஒதுக்கீடு வழங்கியதற்குப்பிறகு 2009-2010ஆம் ஆண்டில், அவர்களுக்குக் கிடைத்த இடங்கள் 1,165.

மருத்துவப் பட்டப்படிப்பிலும், உள்ஒதுக்கீடு வழங்கியதற்குப்பிறகு முஸ்லீம் சமுதாயத்தினரும், அருந்ததியினரும் தொடர்ந்து அதிக இடங்களைப் பெற்று பலனடைந்து வருகிறார்கள் என்பதை அனைவரும் அறிவர்.

உடன்பிறப்பே, “தமிழ் மரபு, தமிழ் இலக்கியம், தமிழ் வரலாறு, தமிழ் மொழி ஆகியவை பாதுகாக்கப்பட வேண்டும்; தரணியெங்கும் பரவிட வேண்டும்; மங்காமல் மறையாமல் போற்றிப் புகழப்படவேண்டும்; அந்த மறுமலர்ச்சி தமிழுக்கும், தமிழர்களுக்கும் ஏற்படத்தான் திராவிட முன்னேற்றக் கழகம்

ஆட்சிபீடம் ஏறிட விரும்புகிறது” என்று 1967 விருகம்பாக்கம் மாநாட்டில் அறிஞர் அண்ணா அவர்கள் முழங்கினார்கள். அந்த முழக்கத்தை என்றென்றைக்கும் கருத்திலும், கவனத்திலும் கொண்டுதான், நாம் நடைபோட்டுக் கொண்டிருக்கிறோம் என்பதற்கும்; பிற்படுத்தப்பட்ட, மிகப்பிற்படுத்தப்பட்ட, தாழ்த்தப்பட்ட, பழங்குடியின, அருந்ததியின சமுதாயத்திற்கும் கழகம் என்றென்றைக்கும் காவல் அரணாகத் திகழ்ந்து கொண்டிருக்கிறது என்பதற்குமான சில சான்றுகளைத்தான் இன்றைய கடிதத்தில் வழங்கியிருக்கிறேன்.

அன்புள்ள,

மு.க.

12-7-2010

3481. வேண்டாத விமர்சனங்கள்; மறப்போம்! மன்னிப்போம்!

உடன்பிறப்பே,

உச்ச நீதிமன்ற நீதியரசராக அரும்பணி யாற்றி ஓய்வு பெற்ற திரு. ரெத்தினவேல் பாண்டியன் அவர்கள், அவரது துணைவியாரை கடந்த சில திங்கள்களுக்கு முன்பு இழந்த பிறகு அமெரிக்காவில் பணியாற்றி வரும் தன் புதல்வர்கள் இல்லத்திற்குச் சென்று வருவதாக என்னிடம் கூறிவிட்டுச் சென்றிருந்தார். அவர் இரண்டு நாட்களுக்கு முன்பு என்னைத் தொலைபேசியிலே தொடர்புகொண்டு - அங்கே வெளிவரும் “தி வால் ஸ்ட்ரீட் ஜோர்னல்” என்ற ஆங்கில இதழ் ஒன்றைக்காண நேர்ந்ததாகவும் - அதில் “A New Detroit Rises in India’s South - Car Makers Are Lured by Chennai’s Port, Educated Workers and Limited Hassles” என்ற தலைப்பில் ஒரு பெரிய கட்டுரை வெளிவந்திருப்பதைக் கூறி - அதிலே தமிழக அரசினைப் பாராட்டி பெரிதும் எழுதியிருப்பதாக மகிழ்ச்சியோடு தெரிவித்தார். நான் உடனடியாக அந்த இதழில் வெளிவந்த அந்தக் கட்டுரையை எனக்கு அனுப்பி வைக்கும்படி கேட்டு - அவரும் பொறுப்பாக தன் மைந்தர்களிடம் கூறி எனக்கு அந்தக் கட்டுரை கிடைத்தது.

அந்தக் கட்டுரையில்;

- ❖ “சென்னை, டெட்ராய்ட்டைப் போல உள்ளது. பல சர்வதேச கார் உற்பத்தி நிறுவனங்களும், விநியோக நிறுவனங்களும் அவர்களது தொழிற்சாலைகளை நிறுவியுள்ளதால் ஐம்பது இலட்சம் மக்கள் தொகை கொண்ட இந்தப் பெருநகரம் செழித்து வருகிறது. ஃபோர்ட், யுண்டாய், நிஸான், ரெனோ, டெய்ம்லர்,

பி.எம். டபிள்யூ ஆகிய அனைத்து நிறுவனங்களும் இங்கு சங்கமித்துள்ளன.

- ❖ ஏற்றுமதிக்காகவும், வசதி பெருகி வரும் இந்தியர்களுக்காகவும் உலகின் சிறிய கார்களை உற்பத்தி செய்யும் மிகப் பெரிய மையமாக சென்னையை உரு வாக்க அவர்கள் பல நூறு கோடி டாலர்களைச் செலவழித்து வருகின்றனர்.
- ❖ விரைவில் சென்னை ஆண்டுக்கு 15 லட்சம் கார்களை உற்பத்தி செய்யும். இது கடந்த ஆண்டு எந்த அமெரிக்க மாநிலமும் செய்த உற்பத்தி அளவைவிட அதிகமாகும்.
- ❖ கார் உதிரி பாகங்களின் விநியோக நிறுவனங்களும் இங்கு முதலீடு செய்து வருகின்றன. பிரான்ஸ் நாட்டின் டயர் நிறுவனமான மை கெலின், கார் கண்ணாடி உற்பத்தி நிறுவனம் செயிண்ட் கோபைன், சென்னையில் உலகிலேயே மிகப் பெரிய தொழிற் சாலைகளை நிறுவுகின்றன. ஜெர்மனியின் டெய்ம்லர் நிறுவனம் பல நூறு கோடி டாலர் செலவில் சோதனை ஓட்ட தளத்தை நிர்மாணித்து வருகிறது.
- ❖ இந்த முதலீடுகள் அனைத்துமாகச் சேர்ந்து இரண்டு லட்சம் பேருக்கு வேலை வாய்ப்புகளை உருவாக்கியுள்ளன.
- ❖ கார் தொழிலுக்குத் தேவையான நிலம், சாலைகள், மின்சாரம் ஆகியவற்றை அளிப்பதில் இந்தியாவின் பல மாநிலங்களைவிட தமிழ்நாடு சிறப்பாக உள்ளது.
- ❖ ஒரு தொழிற்சாலையை ஆரம்பிக்கவும், அல்லது தொழிலை விரிவாக்கம் செய்யவும் டஜன் கணக்கான அரசு அனுமதிகளைப் பெற ஒரே அலுவலகத்தையும் (ஒற்றை சாளர முறை) தமிழ்நாடு அமைத்துள்ளது.

- ❖ மாநில அரசுகள், கட்சிகளிடம் மாறும் போது இந்தியாவில் உள்ள பெரிய நிறுவனங்கள்; பலமுறை பிரச்சினைகளைச் சந்தித்துள்ளன. ஆனால் 2006ஆம் ஆண்டு தி.மு.கழகம், மாநில ஆட்சிப் பொறுப்பை மேற்கொண்டபோது தாங்கள் நடத்தப்பட்ட விதத்தில் எந்த மாற்றத்தையும் காணவில்லை என்று கார் நிறுவனங்களின் நிர்வாகிகள் கூறினர்.
- ❖ அமெரிக்கா, ஜப்பான், ஐரோப்பியா, கொரியா ஆகிய நாடுகளிலிருந்து புதிய மாணவர்கள் வரத் தொடங்கியுள்ளதால் சென்னை அமெரிக்கன் பள்ளியின் மாணவர் எண்ணிக்கை நான்கு மடங்காக உயர்ந்துள்ளது.”

இவ்வாறு அந்தக் கட்டுரையில் தமிழகத்தைப் பற்றியும், இங்கே தொடங்கப்பட்டுள்ள தொழிற்சாலைகள் பற்றியும், தொழில் வளர்ச்சியில் கழக அரசுக்குள்ள அக்கறை பற்றியும் எழுதியுள்ளது.

இந்தக் கட்டுரையினை நான் அந்த அமெரிக்க இதழான “தி வால் ஸ்ட்ரீட் ஜெர்னல்” என்ற பத்திரிகையில் படித்தபோது ஒரு சில ஆண்டுகளுக்கு முன்பு, இதே இதழைப் பற்றிய செய்தி தமிழகத்திலே பெரிதும் பேசப்பட்டது என் நினைவிற்கு வந்தது. ஆம், அப்போது தமிழ் கத்திலே அ.தி.மு.க. ஆட்சி ஜெயலலிதா தலைமையிலே நடைபெற்று வந்தது. அப்போது அ.தி.மு.க. ஆட்சியைப் பற்றி நாள்தோறும் பெரிய அளவில் விளம்பரங்கள் செய்யப்பட்டன. உதாரணத்திற்கு ஒன்றினைச் சொல்ல வேண்டும், இந்தியாவிலே தமிழகத்திலே நடைபெற்ற அ.தி.மு.க. ஆட்சியைப் பற்றி - இங்கேயுள்ள பத்திரிகைகளில் விளம்பரம் செய்ததோடு நிறுத்தவில்லை. அமெரிக்காவில் வெளிவரும் இந்த “வால் ஸ்ட்ரீட் ஜெர்னல்” ஆங்கில இதழில் நான்கு பக்க அளவிற்கு மிகப் பெரியதோர் விளம்பரம் செய்யப்பட்டிருந்தது.

அன்று முதல்வராக இருந்த ஜெயலலிதாவின் உருவப் படத்தினை மிகப் பெரிய அளவிலே அரைப்பக்க அளவிற்கு வெளியிட்டு அந்த விளம்பரம் தரப்பட்டிருந்தது. எம்.ஜி.ஆர்.

நகரிலே நடைபெற்ற பொதுக்கூட்டம் ஒன்றிலே நான் அந்த இதழையே மக்களுக்கு எடுத்துக் காட்டி, “இதோ என் கையில் இருப்பது தமிழ் நாட்டில் வெளிவந்தது அல்ல, வெளி மாநில ஏடுகளில் வெளிவந்தது அல்ல.

ஏன் இந்தியாவிலே வெளி வந்ததே அல்ல. இது அமெரிக்காவில் வெளிவரும் பத்திரிகை. இதன் பெயர் THE ASIAN WALL STREET JOURNAL. இதில் வந்திருப்பது என்ன? Advertisement - Advantage Tamil Nadu- இது தலைப்பு. இதிலே ஜெயலலிதாவின் புகைப் படத்தைப் பாருங்கள், எந்த அளவிற்கு உள்ளதென்று! இந்த இதழில் கால் பக்கம், அரைப்பக்கம் அல்ல. ஒரு பக்கம் அல்ல, இரண்டு பக்கம் அல்ல, நான்கு பக்கங்களில் விளம்பரம் வந்துள்ளது. பக்கத்திற்கு பக்கம் ஜெயலலிதா படம் - மதுரை கோவில் படமே அரைப் பக்கம் - அதிலே ஜெயலலிதாவின் பேட்டி இடம் பெற்றுள்ளது. அமெரிக்காவிலே வெளிவந்த இந்தப் பத்திரிகை பற்றி தமிழ்நாட்டிலே எத்தனை பேருக்குத் தெரியும்? ஜெயலலிதா அரசைப் பற்றி அமெரிக்காவிலே உள்ள பத்திரிகைக்கு விளம்பரம் செய்யப்பட்டுள்ளது. எந்த மாநில அரசாவது இப்படிப்பட்ட அக்கிரமத்தை செய்தது உண்டா? இலவசமாகச் செய்யப்பட்ட விளம்பரமா? இதற்காக நம்முடைய வரிப்பணம், விளம்பரக் கட்டணமாகத் தரப்பட்டுள்ளது தெரியுமா?

அதுபற்றி ஈ.மெயிலில் கட்டணம் எவ்வளவு என்று தெரிவிக்கப்பட்டுள்ளது. Further to our telecon please find rates for 4 pages color, centre section Pull out on Section A of “Wall Street Journal** - Global Edition - Rs. 3,88,62,225 (3 கோடியே 88 இலட்சத்து 62 ஆயிரத்து 225 ரூ.) இது யாருடைய பணம்? அதனால் எத்தனை பேருக்குப் பயன்? அமெரிக்காவில் வெளியிட்ட விளம்பரத்திற்கு நாம் கொடுத்த வரிப்பணம் விரயம்!”

இவ்வாறு நான் அந்தப் பொதுக் கூட்டத்திலே பேசிய போது - தற்போது அந்த அம்மையாருக்கு நெருங்கிய தோழமைக் கட்சியாக இருக்கின்ற கட்சிகளின் முன்னணித் தலைவர்கள் எல்லாம் அந்த மேடையிலே இருந்து வியந்து என்னிடம் பேசினார்கள்.

2004 ஆம் ஆண்டிலேயே சுமார் நான்கு கோடி ரூபாய் அளவிற்கு - அமெரிக்காவிலே உள்ள ஒரு இதழுக்கு

மட்டும் அ.தி.மு.க. அரசைப் பற்றியும் - இன்னும் சொல்லப் போனால் ஜெயலலிதா அளித்த பேட்டியையே விளம்பரமாக வெளியிட்டிருந்தார்கள் என்றால், எந்த அளவிற்கு அப்போது ஆடம்பர நிர்வாகம் நடைபெற்றது என்பதை சுலபமாக புரிந்து கொள்ள முடியும்.

இன்னும் சொல்லப்போனால் இந்த விளம்பரம் இவ்வளவு ரூபாய்க்குக் கொடுக்கும் போது, அந்த விளம்பரத்தை அந்த ஏட்டிற்குப் பெற்றுத் தருபவர்களுக்கு சுமார் 15 சதவிகிதம் முதல் 25 சதவிகிதம் வரை கமிஷன் உண்டு. அவ்வாறு இந்த விளம்பரம் வெளியிடுவதில் கமிஷன் பெற்றவர்கள் யார்? பங்கிட்டுக் கொண்டவர்கள் யார் யார்? என்றெல்லாம் கேள்விகளை அந்தக் கூட்டத்திலே நான் கேட்டு, அதற்கு அப்போது ஆட்சியினர் எந்தப் பதிலும் தரவில்லை. அந்தக் குற்றச்சாட்டினைப் பற்றி காதிலேயே போட்டுக் கொள்ளவில்லை.

எந்த அளவிற்கு அப்போது மக்கள் வரிப் பணம் விரயம் செய்யப்பட்டது என்பதைப் பற்றியும் - தற்போது அவ்வாறு விளம்பரம் செய்யப்படாத நிலையில் - அமெரிக்காவில் வெளிவரும் அதே இதழ் நம்முடைய சாதனைகளைப் பற்றி பெரிய அளவில் கட்டுரை தீட்டியிருப்பதையும் ஒப்பிட்டுப் பார்க்க வேண்டும்.

ஆட்சியிலே இருந்தபோது இந்த அளவிற்கு ஊழல் செய்தவர்கள்தான் தற்போது நமது ஆட்சிக்குக் கண்டனம் தெரிவித்துப் பொதுக் கூட்டம் நடத்துகிறார்களாம். அவர்களுக்கு வேறு சில கட்சிகள் தோள் கொடுக்கிறார்களாம்....

அது மாத்திரமல்ல; இந்தியாவில் உள்ள மாநிலங்களில் முதலீட்டாளர்கள் முதலீடு செய்ய விரும்பும் முதல் மூன்று மாநிலங்களில் ஒன்றாக தமிழ்நாடு இருப்பதாக இந்திய தொழில் வணிக சங்கங்களின் கூட்டமைப்பு (Assocham) நடத்திய தொழில் சர்வேயில் காணப்பட்டுள்ளது என்றும் ஏடுகளிலே செய்தி வந்துள்ளது.

போற்றுவார் போற்றட்டும், புழுதிவாரி தூற்றுவோர் தூற்றட்டும் என்பதற்கிணங்க - எத்தனை ஆர்ப்பாட்டங்கள்,

அறிக்கைகள், கண்டனங்கள் என்று நடத்தியபோதிலும் - தமிழக அரசின் செயல்பாடுகளுக்கு இத்தகைய பாராட்டுகள் வந்துகொண்டுதானிருக்கின்றன. அந்தப் பாராட்டுகளால் மேலும் ஊக்கம் பெற்று பணியாற்றுவோம் ; வேண்டாத விமர்சனங்களை மறப்போம்..... மன்னிப்போம்!

அன்புள்ள,

மு.க.

14-7-2010

3482. அம்மணியின் ஆதாரமற்ற குற்றச்சாட்டும், ஆணித்தரமான பதிலும்!

உடன்பிறப்பே,

2006ஆம் ஆண்டு சட்டப் பேரவை பொதுத் தேர்தல் முடிந்த பிறகு - கடந்த நான்காண்டு காலமாக கொடநாடு எஸ்டேட்டிலும் - சிறுதாவர் மாளிகையிலும் காடாறு மாதம், நாடாறு மாதம் என்பதைப் போல ஒய்வெடுத்துக் கொண்டு - அன்றாடம் யாரோ எழுதும் அறிக்கைகளிலே கையெழுத்திட்டுக் கொடுப்பதையே தன்னுடைய அரசியல் பணியாகக் கொண்டு காலம் தள்ளிய எதிர்க்கட்சித் தலைவி ஜெயலலிதா - அடுத்த ஆண்டு தேர்தல் வரப்போகிறது என்றதும் - நாடகத்தின் துவக்கத்திலே “அகோ வாரும் பிள்ளாய்” என்பதைப் போல பேச்சு என்ற பெயரால் ஒரு நீண்ட கட்டுரையை எழுதிக் கொடுக்கச் சொல்லி - கோவையிலே கண்டனப் பொதுக் கூட்டம் ஒன்றைக் கூட்டி - அந்தக் கூட்டத் திலே ஒரு மணி நேரத்திற்கு மேலாக அதனை மூச்சு விடாமல் படித்திருக்கிறார்.

உலகத் தமிழ்ச் செம்மொழி மாநாட்டினை அனைத்துலக நாடுகளின் நல்லறிவாளர்களையும், ஆன்றோர், சான்றோர், அறிஞர்களையும் கொண்டு கோவையிலே நடத்தி - உலகத் தமிழர்களையெல்லாம் அங்கே ஒன்று கூட்டி - இலட்சக்கணக்கான மக்கள் ஐந்து நாட்கள் தங்கி முக்கியமான தீர்மானங்களையும் முடிவுகளையும் எடுத்த காரணத்தால் - கோவை மாநகரையே தங்கள் கண்டனப் பொதுக் கூட்டத்திற்குரிய இடமாகத் தேர்ந்தெடுத்து - தமிழகமெங்குமிருந்து கட்சிக்காரர்களையெல்லாம் அங்கே அழைத்து வந்து ஜெயலலிதா முழங்கியிருக்கிறார். அது அவர்களுடைய கட்சி வளர்ப்புப் பணி என்றபோதிலும் - அங்கே அவர் எழுப்பிய பல ஆதாரமற்ற உண்மைக்கு மாறான குற்றச்சாட்டுகளுக்கெல்லாம் முறையான விளக்கங்களை அளிக்க

வேண்டியது அரசுப் பொறுப்பிலே உள்ளவர்களின் கடமை என்ற உணர்வோடு - ஜெயலலிதா எழுப்பிய குற்றச் சாட்டுகள் எல்லாம் எப்படிப்பட்டவை என்பதை மக்கள் புரிந்து கொள்ளவும் - அதே நேரத்தில் கடந்த நான்கரை ஆண்டுகளில் ஆட்சிப் பொறுப்பிலே உள்ள கழக அரசு செய்த சாதனைகளின் தொகுப்பையும் விளக்கிட விரும்புகின்றேன்.

முதலாவதாக ஜெயலலிதா கடந்த நான்காண்டு காலமாக வெளியிட்ட அறிக்கைகளில் எல்லாம் தி.மு. கழக அரசை “மைனாரிட்டி தி.மு.க. ஆட்சி” என்றே வர்ணித்து வந்திருக்கிறார். கோவை பேச்சிலும் அதனையே இரண்டு மூன்று இடங்களில் சுட்டிக் காட்டியிருக்கிறார். தி.மு. கழக அரசு மைனாரிட்டி ஆட்சி என்றால், ஜெயலலிதாவுக்கு தைரியம் இருந்திருக்குமேயானால் - கழக அரசு மீது ஒரு நம்பிக்கை இல்லா தீர்மானத்தைக் கொண்டு வந்து தனது மெஜாரிட்டியை நிரூபித்திருக்க வேண்டியதுதானே? அதற்குவக்கற்ற ஜெயலலிதாவுக்கு மைனாரிட்டி தி.மு.க. அரசு என்று சொல்வதற்கு எந்த அருகதையாவது உண்டா என்பதை தமிழ்நாட்டு மக்களே நீங்களே புரிந்து கொள்ளுங்கள்!

அடுத்து ஜெயலலிதா தனது பேச்சில், தி.மு.கழக ஆட்சியில் தமிழ்நாடு வளர்ச்சி அடையவில்லை, தமிழ் மொழி வளர்ச்சி அடையவில்லை, தமிழர்களும் வளர்ச்சி அடையவில்லை என்கிறார். இது உண்மையா?

ஜெயலலிதா ஆட்சிக் காலத்தில் ஒவ்வொரு துறைக்கும் எந்த அளவிற்கு நிதி ஒதுக்கப்பட்டது, தற்போது இந்த ஆண்டு அந்தந்த துறைகளுக்கு எவ்வளவு ஒதுக்கப்பட்டது என்பதை ஒப்பிட்டுக் காட்டினாலே தமிழ்நாடு வளர்ச்சி அடைந்திருக்கிறதா என்பதை சுலபத்தில் புரிந்து கொள்ளலாம்.

உதாரணமாக வேளாண்மைக்கு

2005-2006இல் ஜெயலலிதா ஆட்சிக் காலத்தில் செய்யப்பட்ட ஒதுக்கீடு 801 கோடி ரூபாய்.

2009-2010இல் கழக ஆட்சியில் இந்தத் துறைக்கு செய்யப்பட்ட ஒதுக்கீடு 1836 கோடி ரூபாய்.

ஊரக வளர்ச்சித் துறைக்கு 2005-2006இல் ஜெயலலிதா ஆட்சிக் காலத்தில் செய்யப்பட்ட ஒதுக்கீடு 2828 கோடி ரூபாய்.

2009-2010இல் கழக ஆட்சியில் இந்தத் துறைக்கு செய்யப்பட்ட ஒதுக்கீடு 5665 கோடி ரூபாய்.

பள்ளிக் கல்வித் துறைக்கு 2005-2006இல் ஜெயலலிதா ஆட்சிக் காலத்தில் செய்யப்பட்ட ஒதுக்கீடு 4110 கோடி ரூபாய். 2009-2010இல் கழக ஆட்சியில் இந்தத் துறைக்கு செய்யப்பட்ட ஒதுக்கீடு 9148 கோடி ரூபாய்.

சமூக நலத் துறைக்கு 2005-2006இல் ஜெயலலிதா ஆட்சிக் காலத்தில் செய்யப்பட்ட ஒதுக்கீடு 654 கோடி ரூபாய். 2009-2010இல் கழக ஆட்சியில் இந்தத் துறைக்கு செய்யப்பட்ட ஒதுக்கீடு 2167 கோடி ரூபாய்.

உயர் கல்வித் துறைக்கு 2005-2006இல் ஜெயலலிதா ஆட்சிக் காலத்தில் செய்யப்பட்ட ஒதுக்கீடு 745 கோடி ரூபாய். 2009-2010இல் கழக ஆட்சியில் இந்தத் துறைக்கு செய்யப்பட்ட ஒதுக்கீடு 1463 கோடி ரூபாய்.

மக்கள் நல்வாழ்வுத் துறைக்கு 2005-2006 இல் ஜெயலலிதா ஆட்சிக் காலத்தில் செய்யப்பட்ட ஒதுக்கீடு 1487 கோடி ரூபாய். 2009-2010இல் கழக ஆட்சியில் இந்தத் துறைக்கு செய்யப்பட்ட ஒதுக்கீடு 3391 கோடி ரூபாய்.

ஆதிதிராவிடர் நலத்துறைக்கு 2005-2006இல் ஜெயலலிதா ஆட்சிக் காலத்தில் செய்யப்பட்ட ஒதுக்கீடு 487 கோடி ரூபாய். 2009-2010இல் கழக ஆட்சியில் இந்தத் துறைக்கு செய்யப்பட்ட ஒதுக்கீடு 876 கோடி ரூபாய்.

நெடுஞ்சாலைத் துறைக்கு 2005-2006இல் ஜெயலலிதா ஆட்சிக் காலத்தில் செய்யப்பட்ட ஒதுக்கீடு 2381 கோடி ரூபாய். 2009-2010இல் கழக ஆட்சியில் இந்தத் துறைக்கு செய்யப்பட்ட ஒதுக்கீடு 4383 கோடி ரூபாய்.

காவல் துறைக்கு 2005-2006இல் ஜெயலலிதா ஆட்சிக் காலத்தில் செய்யப்பட்ட ஒதுக்கீடு 1346 கோடி ரூபாய். 2009-2010இல் கழக ஆட்சியில் இந்தத் துறைக்கு செய்யப்பட்ட ஒதுக்கீடு 2855 கோடி ரூபாய்.

இவ்வாறு ஒவ்வொரு ஆண்டும் துறைகளுக்கான நிதி ஒதுக்கீடு அதிகப்படுத்தப்படுவது முறைதான் என்ற போதிலும் - கழக ஆட்சியில் நான்காண்டு காலத்தில் எந்த அளவிற்கு

உயர்ந்துள்ளது என்பதைப் பார்த்தாலே தமிழ்நாடு எத்தகைய வளர்ச்சியை அடைந்துள்ளது என்பதை விவரம் புரிந்தவர்கள் நன்றாக உணர்ந்து கொள்ளலாம்.

2006 ஆம் ஆண்டிற்குப் பிறகு கோவை, திருச்சி, நெல்லை, மதுரை ஆகிய இடங்களில் நான்கு புதிய அண்ணா தொழில் நுட்பப் பல்கலைக் கழகங்கள் - ஓரத்தநாடு, பெரம்பலூர், வால்பாறை, சுரண்டை, குளித்தலை, லால்குடி, மேட்டூர், புதுக்கோட்டை, தேனி, திருவண்ணாமலை, விழுப்புரம், பெண்ணாகரம், திருப்பத்தூர் (வேலூர்), வேதாரண்யம் ஆகிய 14 இடங்களில் புதிய அரசு கலை அறிவியல் கல்லூரிகள் - விழுப்புரம், திருவாரூர், தர்மபுரி, சிவகங்கை, பெரம்பலூர், திருவண்ணாமலை ஆகிய ஆறு புதிய மருத்துவக் கல்லூரிகள் - திண்டிவனம், விழுப்புரம், பண்ருட்டி, அரியலூர், திருக்குவளை, இராமநாதபுரம், திருவண்ணாமலை, தஞ்சாவூர், திண்டுக்கல், தூத்துக்குடி, கன்னியாகுமரி ஆகிய 11 மாவட்டங்களில் புதிய அரசு பொறியியல் கல்லூரிகள் - பத்தாம் வகுப்பு வரை பள்ளிகளில் தமிழ் மொழி கட்டாயப் பாடமென சட்டம் - தமிழ்மொழியை செம்மொழியாக ஆக்கியது - சென்னையிலே செம்மொழி தமிழாய்வு மத்திய நிறுவனம் - உலகத் தமிழ்ச் செம்மொழி மாநாடு - ஈரோடு, திருப்பூர், வேலூர், தூத்துக்குடி ஆகிய நான்கு நகராட்சிகள் மாநகராட்சிகளாக நிலை உயர்வு - அரியலூர், திருப்பூர் புதிய மாவட்டங்கள் போன்ற திட்டங்கள் எல்லாம் தமிழ்நாடும், தமிழ் மொழியும், தமிழர்களும் வளராததற்கான அடையாளங்களா என்பதை ஆத்திரக்கார ஜெயலலிதாதான் விளக்க வேண்டும்.

ஜெயலலிதா தனது பேச்சில் விவசாய உற்பத்தி வெகுவாக குறைந்துள்ளது; ஏன் குறைந்துள்ளது? பாசனத்திற்கு தண்ணீர் இல்லை. அண்டை மாநிலங்களில் இருந்து நமக்கு வரவேண்டிய தண்ணீர் வரவில்லை, காவேரி தண்ணீரைப் பெற முயற்சிக்கவில்லை, அதற்குக் காரணம் கருணாநிதியின் குடும்பத்தினர் அங்கே தொழில் நடத்திக் கொண்டிருப்பது தான், கர்நாடக அரசை வற்புறுத்தினால் கருணாநிதியின் குடும்பத்தினரின் தொழில் பாதிக்கும் என்பதால் தண்ணீர் கேட்கவில்லை என்றெல்லாம் வியாக்கியானம் செய்திருக்கிறார். நான் கேட்கிறேன், என்னுடைய குடும்பத்தினர் கர்நாடகாவிலே தொழில்

நடத்துவதற்கும், கர்நாடக அரசிடம் தண்ணீர் கேட்பதற்கும் என்ன தொடர்பு என்று ஜெயலலிதா கூறுகிறார்?

உண்மையில், விவசாயப் பொருள் உற்பத்தி ஜெயலலிதா ஆட்சியில்தான் குறைந்தது. ஆனால் தி.மு.க. ஆட்சிப் பொறுப்பு ஏற்றபிறகு ஆண்டுக்கு ஆண்டு உற்பத்தி அதிகரித்துள்ளது. பொதுமக்கள் உண்மை அறிந்து கொள்ள வேண்டுமென்பதற்காக விவசாயப் பொருள்கள் உற்பத்தி தொடர்பான சில விவரங்களை இங்கே தெளிவுபடுத்த விரும்புகிறேன்.

2000-2001 தி.மு.க. ஆட்சிக் காலத்தில் மொத்த உணவு உற்பத்தி 86 இலட்சத்து 17 ஆயிரம் மெட்ரிக் டன்; ஆனால் 2001 இல் அ.தி.மு.க. ஆட்சி அமைந்தபின் மொத்த உணவு உற்பத்தி 2001-2002இல் 76 இலட்சத்து 89 ஆயிரம் மெட்ரிக் டன்;

2002-2003 இல் அ.தி.மு.க. ஆட்சியில் மொத்த உணவு உற்பத்தி 44 இலட்சத்து 61 ஆயிரம் மெட்ரிக் டன்;

2003-2004 இல் அ.தி.மு.க. ஆட்சியில் மொத்த உணவு உற்பத்தி 43 இலட்சத்து 12 ஆயிரம் மெட்ரிக் டன்;

2004-2005 இல் அ.தி.மு.க. ஆட்சியில் மொத்த உணவு உற்பத்தி 61 இலட்சத்து 46 ஆயிரம் மெட்ரிக் டன்;

2005-2006 இல் அ.தி.மு.க. ஆட்சியில் மொத்த உணவு உற்பத்தி 61 இலட்சத்து 17 ஆயிரம் மெட்ரிக் டன்;

இவ்வாறு அ.தி.மு.க. ஆட்சி செய்த 5 ஆண்டு காலங்களிலும் உணவு உற்பத்தி மிகவும் குறைவாகவே இருந்தது. இந்த உணவு உற்பத்தி ஜெயலலிதா ஆட்சியிலே குறைந்ததற்கான காரணம்; அவர் அண்டை மாநிலங்களிலிருந்து குறிப்பாக காவேரியிலிருந்து ஒழுங்காக நீரைப் பெற்றுத் தராததுதான் என்றும், அவர் பூர்வீகமாக கர்நாடகாவைச் சேர்ந்தவர் என்ற அடிப்படையில் அந்த அரசிடம் அப்போது காவேரி தண்ணீருக்காக வலியுறுத்த வில்லை என்றும், அதனால்தான் தமிழ்நாட்டில் உணவு உற்பத்தி குறைந்தது என்றும் ஜெயலலிதா பாணியிலேயே அவர் சொன்னதை வைத்தே தற்போது யாராவது குற்றஞ்சாட்டலாம் அல்லவா?

ஜெயலலிதா அற்பத்தனமாக எதற்கெடுத்தாலும் என்னுடைய குடும்பம், என்னுடைய உறவினர்கள் என்றெல்லாம் தொடர்ந்து குற்றஞ்சாட்டி வருகிறார். என்ன செய்வது? எனக்கென்று ஒரு

குடும்பம் இருந்து தொலைந்துவிட்டது. அந்தக் குடும்பத்திலே உள்ள சிலர் அரசியலிலே இருக்கிறார்கள், சிலர் தொழிலிலே ஈடுபட்டுள்ளார்கள். அரசியலிலே இருந்தாலும் தவறு, தொழிலிலே ஈடுபட்டாலும் தவறு என்றால் அந்தக் குடும்பத்தினரை என்ன தான் செய்வது? ஜெயலலிதாவைப் பொறுத்த வரை அவருக்குச் சொந்தக் குடும்பம் என்று இல்லாவிட்டாலும், ஏதோ ஒரு குடும்பத்தை தன் குடும்பமாக ஆக்கிக் கொண்டு அந்தக் குடும்பத்தினரை வளர்ப்பதிலே அக்கறை காட்டிவல்லையா? அந்தக் குடும்பத்தைச் சேர்ந்த ஒருவருக்கு மாநிலங்கள் அவை உறுப்பினர் கொடுக்கவில்லையா? அந்தக் கட்சியின் முன்னணித் தலைவராக ஆக்கிட வில்லையா? அந்தக் குடும்பத்தைச் சேர்ந்த ஒருவரை வளர்ப்பு மகன் என்று கூறி - அவரது மணவிழாவை மாநாடுபோல நடத்த வில்லையா?

2006இல் மீண்டும் தி.மு.க. அரசு அமைந்த பிறகு இந்த அரசு வழங்கிய 7000 கோடி ரூபாய் விவசாயக் கடன் தள்ளுபடி, வட்டி இல்லாத பயிர்க்கடன், நெல், கரும்பு ஆகிய விளைபொருள் களுக்கு ஊக்கத் தொகையுடன் கூடுதல் விலை வழங்கியது, விவசாயிகளுக்கான பண்ணை சாரா கடன்களுக்கும் வட்டி தள்ளுபடி செய்யப் பட்டது போன்ற பல்வேறு சலுகைகள் காரணமாக ஆண்டுக்கு ஆண்டு உணவு உற்பத்தி அதிகரித்து வந்துள்ளது என்பதனை பின்வரும் விவரங்கள் தெளிவுபடுத்தும்.

2006-2007இல் உணவு உற்பத்தி 82 இலட்சத்து 64 ஆயிரம் மெட்ரிக் டன்;

2007-2008இல் உணவு உற்பத்தி 84 இலட்சத்து 46 ஆயிரம் மெட்ரிக் டன்;

2008-2009இல் உணவு உற்பத்தி 91 இலட்சத்து 11 ஆயிரம் மெட்ரிக் டன்;

2009-2010இல் உணவு உற்பத்தி 95 இலட்சத்து 60 ஆயிரம் மெட்ரிக் டன்;

எனப் படிப்படியாக உயர்ந்து மகத்தான சாதனை தான் படைத்துள்ளதே தவிர, ஜெயா கோவையிலே உளறியிருப்பதைப் போல விவசாய உற்பத்தி குறைந்து விடவில்லை என்பதை இந்தப் புள்ளி விவரங்களே தெளிவாக்கும்.

மொத்த உணவு உற்பத்தி என்ற அளவில் மட்டுமல்லாமல் ஒவ்வொரு வகை தானியத்திலும் குறிப்பாக நெல் உற்பத்தியை மட்டும் எடுத்துக் கொண்டால் கூட 2000-2001 தி.மு.க. ஆட்சி காலத்தில் நெல் உற்பத்தி 73 இலட்சத்து 66 ஆயிரம் டன் என இருந்தது, அதற்குப்பின் வந்த அ.தி.மு.க. ஆட்சி காலத்தில் 2001-2002இல் 65 இலட்சத்து 84 ஆயிரம் மெட்ரிக் டன் எனவும், 2002-2003இல் 35 இலட்சத்து 77 ஆயிரம் மெட்ரிக் டன் எனவும், 2003-2004இல் 32 இலட்சத்து 23 ஆயிரம் மெட்ரிக் டன் எனவும், 2004-2005 இல் 50 இலட்சத்து 62 ஆயிரம் மெட்ரிக் டன் எனவும், 2005-2006இல் 52 இலட்சத்து 10 ஆயிரம் மெட்ரிக் டன் எனவும் குறைந்துவிட;

2006இல் அமைந்த கழக ஆட்சி விவசாயிகளுக்கு அளித்த ஊக்கம் காரணமாக நெல் உற்பத்தி 2006-2007இல் 66 லட்சத்து 11 ஆயிரம் மெட்ரிக் டன்னாக உயர்ந்து 2009-2010இல் 71 இலட்சத்து 50 ஆயிரம் மெட்ரிக் டன் எனவும் உயர்ந்து சாதனை படைத்துள்ளது.

இதைப்போலவே, சிறு தானிய உற்பத்தியிலும், பயறு வகைகள் உற்பத்தியிலும் அ.தி.மு.க. ஆட்சியைவிட கழக ஆட்சி காலத்தில்தான் உற்பத்திகள் அதிகரித்துள்ளன என்பதை புள்ளி விவரங்கள் தெளிவுபடுத்துகின்றன. உண்மை இவ்வாறு இருக்க பொய்மையே வடிவாக விளங்கக்கூடிய அ.தி.மு.க.வின் தலைவி ஜெயலலிதா கோவையில் சொல்லியிருப்பது மொத்தம் புளுகு மூட்டை என்பதை உணர்ந்து கொள்ள மாட்டார்களா தமிழக மக்கள்?

விவசாயப் பொருள்கள் உற்பத்தியைப் பெருக்குவதில் உரம் முக்கிய இடத்தை வகிக்கிறது. உற்பத்தியைப் பெருக்குவதற்குத் தேவையான உரம் தமிழக விவசாயிகளுக்கு முந்தைய அ.தி.மு.க. ஆட்சிக் காலத்தைவிட அதிகமாகவே வழங்கப்பட்டுள்ளது.

தமிழகத்தில் ஆண்டுக்கு சராசரியாக 20 முதல் 24 இலட்சம் மெட்ரிக் டன்கள் யூரியா, டி.ஏ.பி. பொட்டாஷ் மற்றும் காம்ப்ளெக்ஸ் உரங்கள் பயன்படுத்தப்படுகின்றன.

2001-2002 முதல் 2005-2006 வரை அ.தி.மு.க. ஆட்சியில் ஐந்தாண்டுகளில் சராசரியாக 7.3 இலட்சம் மெட்ரிக் டன் யூரியா, 2.24 இலட்சம் மெட்ரிக் டன் டி.ஏ.பி. 2.94 இலட்சம் மெட்ரிக்

டன் பொட்டாஷ் மற்றும் 3.54 மெட்ரிக் டன் காம்ப்ளெக்ஸ் உரமும் விநியோகம் செய்யப்பட்டுள்ளது. 2006-2007 முதல் 2009-2010 வரை கடந்த நான்காண்டு தி.மு.க. ஆட்சியில் சராசரியாக 9.88 இலட்சம் மெட்ரிக் டன் யூரியா, 3.43 இலட்சம் மெட்ரிக் டன் டி.ஏ.பி., 4.99 இலட்சம் மெட்ரிக் டன் பொட்டாஷ் மற்றும் 3.93 இலட்சம் மெட்ரிக் டன் காம்ப்ளெக்ஸ் உரங்கள் விநியோகம் செய்யப்பட்டுள்ளது.

2001-2002 முதல் 2005-2006 வரையிலான ஐந்தாண்டு கால அ.தி.மு.க. ஆட்சியில் விநியோகம் செய்யப்பட்ட உரங்களைவிட 2006-2007 முதல் 2009-2010 முடிய கடந்த நான்காண்டு தி.மு.க. ஆட்சியில் கூடுதலாக உர விநியோகம் செய்யப்பட்டுள்ளது. அதாவது யூரியாவில் 2.54 இலட்சம் மெட்ரிக் டன்னும், டி.ஏ.பி. 1.19 இலட்சம் மெட்ரிக் டன்னும், பொட்டாஷ் உரத்தில் 2.05 இலட்சம் மெட்ரிக் டன்னும் காம்ப்ளெக்ஸ் உரத்தில் 0.40 இலட்சம் மெட்ரிக் டன்னும் கூடுதலாக விவசாயிகளுக்கு விநியோகம் செய்யப்பட்டுள்ளது. இதன் மூலம் விவசாயிகளின் முக்கிய இடுபொருளான உரங்கள் தாராளமாக விநியோகம் செய்யப்பட்டு தமிழகத்தில் உணவு தானிய உற்பத்தியை மேம்படுத்துவதில் கழக அரசு கவனம் செலுத்தியுள்ளது என்பதுதானே உண்மை!

அன்புள்ள,

மு.க.

16-7-2010

3483. அம்மணியின் ஆதாரமற்ற குற்றச்சாட்டும், ஆணித்தரமான பதிலும்! (2)

உடன் பிறப்பே,

ஜெயலலிதா தனது கோபப் பேச்சிலே மன்னிக்கவும் கோவைப் பேச்சிலே பெரும் பகுதியினை விலைவாசி உயர்வு பற்றியும் - குறிப்பாக பெட்ரோலியப் பொருள்களின் விலை உயர்த்தப்பட்டது பற்றியும் அதனால் மற்ற பொருள்களின் விலைகள் உயருகின்றன என்றும் சொல்வதற்கே செலவிட்டிருக்கிறார். விலைவாசி உயர்வுக்கும், பெட்ரோலியப் பொருள்களின் விலை உயர்வுக்கும் முக்கிய பொறுப்பு மத்திய அரசுக்குத்தான் உண்டு என்பதும், மாநில அரசுக்கு ஓரளவுதான் பொறுப்பு உண்டு என்பதும் சாதாரண அரசியல்வாதிக்குக் கூட தெரிந்த ஒன்று. ஆனால் விலை உயர்வு பற்றியும், பெட்ரோலியப் பொருள்களின் உயர்வு பற்றியும் நீண்ட நேரம் பேசிய ஜெயலலிதா, அதற்குக் காரணமான மத்திய அரசு பற்றியோ, அந்த அரசின் முக்கியப் பொறுப்பேற்றுள்ள காங்கிரஸ் கட்சியைப் பற்றியோ ஒரு வார்த்தை கூடப் பேசவில்லை என்பதை - முக்கிய நாளேடுகள் சில “ஜெயலலிதா தனது உரையில், காங்கிரசை விமர்சிக்கவே இல்லை, மத்திய அரசை விமர்சிப்பதையும் தவிர்த்தார்” என்று குறிப்பிட்டிருப்பதிலிருந்து - ஜெயலலிதாவின் உள்கிடக்கை என்ன என்பதைப் புரிந்து கொள்ளலாம். நாம் புரிந்து கொள்வதை விட - காங்கிரஸ் கட்சியோடு தி.மு.கழகம் தோழமையாக இருப்பதால்தான், கழகத்தோடு உறவுகொள்ள முடியாத நிலை என்று சொல்லிக் கொள்கிறார்களே நமது இடதுசாரி நண்பர்கள், அவர்கள் புரிந்துகொள்ள வேண்டும்.

ஜெயலலிதா இடதுசாரி நண்பர்களை ஏமாற்றுவதுகூட பிறகு இருக்கட்டும் - அவருடைய கட்சித் தொண்டர்களையே ஏமாற்றுவதற்காகக் கோவையிலே பேசும்போது கூட்டணியைப்

பற்றி அவரே கவனித்துக் கொள்வதாக உறுதியளித்திருக்கிறார். காங்கிரஸ் கட்சியையும், மத்திய அரசையும் விமர்சிப்பதைத் தவிர்த்திருக்கிறார். இப்படி யெல்லாம் செய்து இடதுசாரிகளை ஏமாற்ற நினைக்கலாம், கட்சித் தொண்டர்களை ஏமாற்றலாம். ஆனால் ஜெயலலிதா ; திருமதி சோனியாகாந்தியைப் பற்றி பதிபக்தி இல்லாதவர், இந்தியாவை ஆளத் தகுதியற்றவர் என்றெல்லாம் விமர்சனம் செய்ததை காங்கிரஸ் கட்சி நண்பர்கள் அவ்வளவு சுலபமாக மறந்திருக்கமாட்டார்கள்.

மாநில தி.மு. கழக அரசின் மீது முக்கிய விமர்சனமாக கோவையில் ஜெயலலிதா பேசியிருப்பது மனிதன் உணவு இல்லாமல் வாழ முடியாது, நீங்கள் எல்லோரும் உணவு சமைப்பதற்குத் தேவையான பொருட்களை வாங்குவதற்காக அங்காடிக்குச் செல்கிறீர்கள். சாப்பிடுவதற்கு அரிசி மட்டும் இருந்தால் போதாது, பருப்பு தேவைப்படுகிறது. உப்பு தேவைப்படுகிறது, மிளகாய் தேவைப்படுகிறது, மசாலா பொருட்கள் தேவைப்படுகின்றன, காய்கறிகள் தேவைப்படுகின்றன. இவற்றைச் சமைப்பதற்கு மண்ணெண்ணெய் அல்லது சமையல் எரிவாயுவும் தேவைப்படுகிறது. இந்தப் பொருட்களின் விலைகள் எல்லாம் கடந்த நான்கு ஆண்டுகளில் இரண்டு முதல் மூன்று மடங்கு வரை ஏறிவிட்டன” என்றதோர் பெரிய கண்டுபிடிப்பினை எழுதிக் கொடுத்தபடி அதனை அந்தக் கூட்டத்திலே படித்திருக்கிறார்.

விலைவாசி உயர்வு என்பது வளர்ந்து வரும் பொருளாதாரத்தில் பொதுவாக எல்லா நாடுகளிலும் உள்ள ஒன்றுதான். இந்த விலைவாசி உயர்வு தமிழகத்திலே மட்டுமல்ல, இந்தியாவின் பல மாநிலங்களிலும், ஏன் உலக அளவிலும் இருந்து கொண்டதான் உள்ளது. விலைவாசி உயர்கின்ற அதே நேரத்தில் மக்களின் வாங்கும் சக்தியும் பெருகிக்கொண்டு வருகிறது என்பதையும் நாம் ஒப்புக் கொள்ளத்தான் வேண்டும்.

உணவுப் பொருள்களின் விலையேற்றத்தால் சாதாரண, சாமானிய ஏழைமக்கள் மற்றும் நடுத்தர வருவாய்ப் பிரிவினர் பாதிக்கப்படாமல் இருக்க வேண்டும் என்பதற்காகத்தான், கழக அரசு பொறுப்பேற்ற பிறகு 15.9.2008 இல் இருந்து, ஒரு கிலோ அரிசி ஒரு ரூபாய் என இந்தியா விலேயே மிகக் குறைந்த விலையில் பொது விநியோகத் திட்டத்தின் கீழ் வழங்கி வருகிறது.

பருப்பு வகைகள் மற்றும் சமையல் எண்ணெய் விலைகள் உயரும் போக்கைக் கூர்ந்து கண்காணித்து, 2007 ஆம் ஆண்டு மே திங்களிலிருந்தே துவரம்பருப்பு, உளுத்தம் பருப்பு, பாமாயில் ஆகியவற்றை மானிய விலையில் நியாயவிலைக் கடைகள் மூலம் வழங்கும் திட்டத்தைத் தொடங்கிச் செயல்படுத்தி வருகிறது. இதற்காக, துவரம் பருப்பு, பாமாயில் ஆகியவற்றை வெளிநாடுகளிலிருந்து இறக்குமதி செய்தும் பிற மாநிலங்களிலிருந்து வாங்கியும் இப்பொருள்களின் சீரான விநியோகம் தமிழகத்திலே உறுதி செய்யப்பட்டுள்ளது. பருப்பு வகைகள், சமையல் எண்ணெய் ஆகியவற்றுக்கு மதிப்புக் கூட்டு வரி விலக்கும் தொடர்ந்து அளிக்கப்பட்டு வருகிறது. மேலும், 'மலிவு விலையில் மளிகைப் பொருள் வழங்கும் திட்டத்தின் கீழ், 10 மளிகைப் பொருள்கள் ரூபாய் 50க்கு வழங்கப்பட்டு வருகின்றன. இதையெல்லாம் மறந்துவிட்டுச் சாப்பிடுவதற்கு பருப்பு தேவைப்படுகிறது. உப்பு தேவைப்படுகிறது என்று கோவையில் பேசியிருக்கிறார். கழக அரசின் சார்பில் மேலே தெரிவித்தவாறு விலைகள் குறைக்கப்பட்டிருப்பதை அவர் மறந்து விட்டாரா அல்லது மக்கள் மறந்திருப்பார்கள் என்று நினைக்கிறாரா?

இவ்வாறு நமது நாட்டில் எந்த மாநிலமும் செய்யாத அளவிற்கு, 2009-2010 ஆம் நிதியாண்டில் ரூபாய் 4,000 கோடி நிதி ஒதுக்கி, நியாயவிலைக் கடைகள் மூலம், பொது விநியோகத் திட்டத்தின்கீழ் மானிய விலையில் உணவுப் பொருள்களை அனைத்துக் குடும்ப அட்டைதாரர்களுக்கும் இந்த அரசு வழங்கி வருகிறது என்பதில் பெருமிதம் கொள்கிறோம்.

பருப்பு வகைகள் மற்றும் சர்க்கரை ஆகியவற்றின் விலை குறைந்து வருவதையும் கருத்தில் கொண்டு இந்த ஆண்டு உணவு மானியத்திற்காக ரூபாய் 3,750 கோடி ஒதுக்கீடு செய்யப்பட்டுள்ளது. ஆனால் விலைவாசி குறித்துப் பேசியிருக்கும் ஜெயலலிதா ஆட்சியின் இறுதி ஆண்டான 2005-2006இல் இதற்காக ஒதுக்கிய தொகை வெறும் 1,200 கோடி ரூபாய் மட்டுமே!

சர்க்கரையினுடைய விலை உயர்வைக் கட்டுப்படுத்துவதற்காக - சர்க்கரை விலை உயர்வு ஏற்பட்ட நிலையில், கணிசமாக உயர்ந்த உணவு மானியத்தைப் பொருட்படுத்தாமல் - மத்திய அரசு 10,832 டன் சர்க்கரையை

மட்டும் லெவி விலையில் வழங்கினாலும்; கூடுதலாக மக்களுக்குத் தேவைப்படும் சர்க்கரையை வெளிச் சந்தை விலையிலே வாங்கி, மாதம் 34,000 டன் அளவு சர்க்கரையை கிலோ ரூபாய் 13.50 என்ற விலையிலேயே அனைத்து அட்டைதாரர்களுக்கும் இந்த அரசு வழங்கிவருகிறது.

இந்த ஆட்சியிலே விலைவாசி உயர்வு என்று பேசுகின்ற ஜெயலலிதா ஆட்சிக் காலத்திலே விலைவாசி விவரம் என்ன?

ஜெயலலிதா ஆட்சிப் பொறுப்பேற்ற (2001ஆம் ஆண்டு பொன்னி புழுங்கல் அரிசி விலை கிலோ ஒன்றுக்கு 14 ரூபாய் என்றிருந்தது - அவரது ஆட்சிக் காலத்திலேயே 2005ஆம் ஆண்டு 20 ரூபாய் அளவிற்கு உயர்ந்தது. 2001 ஆம் ஆண்டு ஜெயா ஆட்சிக் காலத்தில் துவரம் பருப்பு கிலோ விலை 27 ரூபாய் என்றிருந்தது, 2004ஆம் ஆண்டு 33 ரூபாய் என்ற அளவிற்கு உயர்ந்தது.

கடலை எண்ணெய் 2001ஆம் ஆண்டு ஜெயா ஆட்சியில் கிலோ ரூபாய் 38 என்றிருந்தது, அதே ஜெயா ஆட்சியில் 2003ஆம் ஆண்டிலேயே 56 ரூபாயாக விலை உயர்ந்தது.

நல்லெண்ணெய் 2001இல் 34 ரூபாயாக இருந்தது, 2003இல் 65 ரூபாயாக உயர்ந்தது. தேங்காய் எண்ணெய் 2001இல் 45 ரூபாயாக இருந்தது, 2005இல் 88 ரூபாயாக உயர்ந்தது.

புளி 2001இல் கிலோ 22 ரூபாயாக இருந்தது, 2005இல் 41 ரூபாயாக உயர்ந்தது. இவ்வாறு ஜெயலலிதா ஆட்சியிலும் விலைவாசி ஆண்டுக்காண்டு உயர்ந்து கொண்டேபோனது. நான் அதனைத் தவறு என்று சொல்லவில்லை. இவ்வாறு விலை உயர்ந்து கொண்டு போனபோது - இப்போது தி.மு. கழக அரசு விலையைக் குறைக்க எடுத்துள்ள நடவடிக்கை போல விலைவாசியைக் கட்டுப்படுத்தும் நடவடிக்கைகள் ஏதாவது இந்த அம்மணியின் ஆட்சியிலே எடுக்கப்பட்டது உண்டா ?

இன்னும் சொல்லப் போனால் கழக அரசு மேற்கொண்டு வரும் நடவடிக்கைகள் காரணமாக ஒரு சில அத்தியாவசியப் பொருள்களின் விலை குறைந்து வருகிறது என்பதை இரண்டு நாட்களுக்கு முன்பு நடுநிலை நாளேடு ஒன்றில் வெளிவந்த விவரத்தை அப்படியே தெரிவிக்க விரும்புகிறேன். அந்தச்

செய்திக்குத் தலைப்பே “பருப்பு, எண்ணெய் விலைகள் தொடர்ந்து சரிவு - இல்லத்தரசிகளுக்கு ஆறுதல்” என்பதாகும். அந்தச் செய்தியின் சுருக்கம் வருமாறு :

“விலை உயர்வைக் கட்டுப்படுத்தக் கோரி நாடு முழுவதும் ஆர்ப்பாட்டம், மறியல் உள்ளிட்ட போராட்டங்கள் நடந்தன. ஆன் லைன் பதுக்கலுக்கு மத்திய அரசு தடை விதித்ததோடு வெளி நாடுகளிலிருந்து இறக்குமதி செய்யவும் அனுமதி வழங்கியது. இதையடுத்து, அத்தியாவசியப் பொருள்களின் விலைகள் ஓரளவு கட்டுக்குள் வந்துள்ளன.

கிலோ 100 ரூபாய்க்கு வற்ற துவரம் பருப்பு 65 ரூபாயாகக் குறைந்தது.

சர்க்கரை விலையும் 30 ரூபாய்க்கு இறங்கியது..

கடந்த மாதம் குவிண்டால் 6,900 ரூபாய்க்கு வற்ற முதல் ரக துவரம் பருப்பு 6,200 ஆகவும், இரண்டாம் ரகம் 6,500 லிருந்து 5,700 ரூபாயாகவும் குறைந்துள்ளது.

முதல் ரக உளுத்தம் பருப்பு குவிண்டால் 8000 லிருந்து 7600 ரூபாயாகக் குறைந்துள்ளது. சில்லரையில் முதல் ரகம் 79 ரூபாய்க்குக் கிடைக்கிறது. கடந்த மாதம் முதல் ரக பாசிப் பருப்பு, குவிண்டால் 9,400 லிருந்து 8000 ரூபாயாகக் குறைந்துள்ளது. கடந்த வாரம் 44க்கு வற்ற பாமாயில் 42 ரூபாய், சன் பிளவர் எண்ணெய் 52 லிருந்து 49, அக்மார்க் நல்லெண்ணெய் கிலோ 110 லிருந்து 105, தேங்காய் எண்ணெய் கிலோ 75 லிருந்து 70 எனக் குறைந்துள்ளது.”

எதிர்க்கட்சித் தலைவர் ஜெயலலிதா இந்தச் செய்திகளையெல்லாம் மறைத்து விட்டு கோவையிலே விலைவாசி உயர்வு பற்றி நீண்ட நேரம் பேசி, அதற்குக் காரணம் கழக அரசுதான் என்று பேசியிருக்கிறார்.

அரசு சார்பில் வெளியிடப்பட்டுள்ள புள்ளி விவரங்களின் அடிப்படையிலும் நான் குறிப்பிட விரும்புகிறேன்.

குறிப்பாக துவரம்பருப்பின் விலை கடந்த ஆண்டைக் காட்டிலும் இந்த ஆண்டு 26.67 சதவிகித அளவிற்கும், மிளகாய் 22.22 சதவிகித அளவிற்கும், மல்லி 20.83 சதவிகித அளவிற்கும், கடுகு 16.67 சதவிகித அளவிற்கும் எனப் பல பொருள்களின் விலை குறைந்துள்ளது என்பதையும் நான் சுட்டிக்காட்டி விரும்புகிறேன்.

அரிசி மட்டும் வழங்கினால் போதாது என்றும் ஜெயலலிதா பேசியிருக்கிறார். இந்த அரசைப் பொறுத்தவரையில் அரிசி மட்டும் வழங்கப்பட வில்லை. மக்களை விலைவாசி தாக்கத்திலிருந்து காக்க வேண்டும் என்ற உயரிய நோக்கத்தோடும் பொறுப்புணர்வோடும் ஒவ்வொரு குடும்ப அட்டைக்கும் சிறப்பு பொது விநியோகத் திட்டத்தில் துவரம் பருப்பும், உளுத்தம் பருப்பும், மேலும் பாமாயிலும், பத்து பொருட்கள், அதாவது, மஞ்சள் தூள், மிளகாய் தூள், மல்லி தூள், கடலை பருப்பு, வெந்தியம், கடுகு, சோம்பு அல்லது வெள்ளை உளுத்தம் பருப்பு, சீரகம், மிளகு, பட்டை, இலவங்கம் அல்லது கரம் மசாலா, ஆகிய பொருட்கள் அடங்கிய ஒரு பொட்டலமும் மானிய விலையில் வழங்கப்பட்டு வருகிறது. இதுவரை 1.80 கோடி பொட்டலங்கள் வழங்கப்பட்டுள்ளன.

இலவச எரிவாயு இணைப்புத் திட்டத்தின்கீழ் 2006-2007 ஆம் ஆண்டு முதல் 2009-2010 ஆம் ஆண்டு வரையில் ரூ. 521.45 கோடி செலவில் 23 இலட்சம் பயனாளிகளுக்கு இலவச எரிவாயு இணைப்புடன் கூடிய அடுப்புகளும் வழங்கப்பட்டுள்ளன. 2010-2011 ஆம் ஆண்டில் ரூ.140 கோடி செலவில் 6 இலட்சம் இலவச எரிவாயு இணைப்புகள் வழங்கும் பணி நடைபெற்று வருகிறது.

பொதுவிநியோகத் திட்டத்தில் வழங்குவதற்காக மத்திய அரசு மாதந்தோறும் மத்தியத் தொகுப்பிலிருந்து 2.96 இலட்சம் டன்கள் அரிசி வழங்கி வருகிறது. இந்த அரிசி நிர்ணயிக்கப்பட்ட தரத்திலேயே உள்ளது என்பதைப் பரிசோதித்த பின்னரே பொது விநியோகத் திட்டத்தின் கீழ் வழங்கப்பட்டு வருகிறது. இது தவிர, காவிரி டெல்டா மாவட்டங்களான தஞ்சாவூர், திருவாரூர், நாகப்பட்டினம் ஆகிய மாவட்டங்களில் கொள்முதல் செய்யப்படும் நெல் அரவை செய்யப்பட்டு மத்திய தொகுப்பிற்கு ஈடு செய்யும்போதும் நிர்ணயிக்கப்பட்ட தரம் பரிசோதிக்கப்பட்ட

பின்னரே வழங்கப்படுகிறது. எனவே, பொது விநியோகத் திட்டத்தின் கீழ் வழங்கப்படும் அரிசி தரம் குறைந்த அரிசி அல்ல. ஒவ்வொரு நாளும் இந்த அரிசியைப் பெற்று வயிறார பசியாறும் தமிழ்நாட்டு ஏழையெளிய மக்கள் அரிசியின் தரம் என்ன, அதைப்பற்றி விமர்சிக்கும் ஜெயலலிதாவின் தரம் என்ன என்பதை நன்றாகவே புரிந்து வைத்திருக்கிறார்கள்.

அன்புள்ள,

மு.க.

17-07-2010



1924 - 2018

நூல் கிடைக்குமிடம் :

கௌரா புத்தக மையம்

9, செ. ஜான் சர்ச் வணிக வளாகம்,
ராக்கின்ஸ் சாலை, திருச்சி - 1.
gowraputhagamaiyam@gmail.com

கௌரா ஏஜென்ஸிஸ்

1, சாமி தெரு, திருவல்லிக்கேணி,
சென்னை - 5. gowra09@gmail.com.
www.facebook.com/gowrabookcentre



கௌரா
புத்தகக் குழுமம்

அட்டை : ஏ.ஏ.ஏ. முனாசிஸ்



GO 2300
ரூ. 300

பெப்ரவரி 2022